

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrīmadvālmīkīyarāmāyaṇam*

*॥ sundarakāṇḍam ॥*

*caturdaśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*caturdaśaḥ sargaḥ*

*aśokavanikāyāṃ praviśya tasyāḥ śobhāyā  
darśanamekasminnaśoke pracchannībhūtena hanumatā tata eva  
tasyā anusandhānam*

*sa muhūrtamiva dhyātvā manasā cādhigamya tām |  
avapluto mahātejāḥ prakāraṃ tasya veśmanaḥ || 5.14.1 ||*

*sa tu saṃhr̥ṣṭasarvāṅgaḥ prakārastho mahākapiḥ |  
puṣpitāgrān vasantādau dadarśa vividhān drumān || 5.14.2 ||*

*sālānaśokān bhavyāṃśca campakāṃśca supuṣpitān |  
uddālakān nāgavṛkṣāṃścūtān kapimukhānapi || 5.14.3 ||*

*tathā 'mravaṇasampannāllatāśatasamanvitām |  
jyāmukta iva nārācaḥ pupluve vṛkṣavāṭikām || 5.14.4 ||*

*sa praviśya vicitrāṃ tām vihagairabhināditām |  
rājataiḥ kāñcanaīścaiva pādapaiḥ sarvato vṛtām || 5.14.5 ||*

*vihagairmṛgasaṅghaiśca vicitrāṃ citrakānanām |  
uditādityasaṅkāśāṃ dadarśa hanumān balī || 5.14.6 ||*

*vṛtām nānāvidhairvṛkṣaiḥ puṣpopagaphalopagaiḥ |  
kokilairbhṛṅgarājaiśca mattairnityaniṣevitām || 5.14.7 ||*

*prahr̥ṣṭamanujāṃ kāle mṛgapakṣimadākulām |  
mattabarhiṇasaṅghuṣṭām nānādvijagaṇāyutām || 5.14.8 ||*

mārgamāṇo varārohāṃ rājaputrīmaninditām |  
sukhaprasuptān vihagān bodhayāmāsa vānaraḥ || 5.14.9 ||

utpatadbhirdvijagaṇaiḥ pakṣairvātaiḥ samāhatāḥ |  
anekavarṇā vividhā mumucuḥ puṣpavṛṣṭayaḥ || 5.14.10 ||

puṣpāvakīrṇaḥ śuśubhe hanūmān mārutātmajaḥ |  
aśokavanikāmadhye yathā puṣpamayo giriḥ || 5.14.11 ||

diśaḥ sarvābhidhāvantaṃ vṛkṣakhaṇḍagataṃ kapim |  
dṛṣṭvā sarvāṇi bhūtāni vasanta iti menire || 5.14.12 ||

vṛkṣebhyaḥ patitaiḥ puṣpairavakīrṇāḥ pṛthagvidhaiḥ |  
rarāja vasudhā tatra pramadeva vibhūṣitā || 5.14.13 ||

tarasvinā te taravastarasā bahu kampitāḥ |  
kusumāni vicitrāṇi sasṛjuḥ kapinā tadā || 5.14.14 ||

nirdhūtapatraśikharāḥ śīrṇapūspaphalādrumāḥ |  
nikṣiptavastrābharaṇā dhūrtā iva parājitāḥ || 5.14.15 ||

hanūmatā vegavatā kampitāste nagottamāḥ |  
puṣpapatrāphalānyāśu mumucuḥ phalaśālināḥ || 5.14.16 ||

vihaṅgasaṅghairhīnāste skandhamātrāśrayā drumāḥ |  
babhūvuragamāḥ sarve mārutena vinirdhūtāḥ || 5.14.17 ||

vidhūtakeśī yuvatiryathā mṛditavarṇakā |  
nipītaśubhadantoṣṭhī nakhairdantaiśca vikṣatā || 5.14.18 ||

tathā lāṅgūlahastaistu caraṇābhyāṃ ca marditā |  
tathaiivāśokavanikā prabhagnavanapādapā || 5.14.19 ||

mahālatānāṃ dāmāni vyadhamat tarasā kapiḥ |  
yathā prāvṛṣi vegena meghajālāni mārutaḥ || 5.14.20 ||

sa tatra maṇibhūmīśca rājatīśca manoramāḥ |  
tathā kāñcanabhūmīśca vicaran dadṛśe kapiḥ || 5.14.21 ||

vāpīśca vividhākārāḥ pūrṇāḥ paramavāriṇā |  
mahārhairmaṇisopānairupapannāstatastataḥ || 5.14.22 ||

muktāpravālasikatāḥ sphāṭikāntarakuṭṭimāḥ |  
kāñcanaistarubhiścitraistīrajairupaśobhitāḥ || 5.14.23 ||

buddhapadmotpalaavanāścakravākopaśobhitāḥ |  
natyūharutasanḡhuṣṭā haṃsasārasanāditāḥ || 5.14.24 ||

dīrghābhirdrumayuktābhiḥ saridbhiśca samantataḥ |  
amṛtopamatoyābhiḥ śivābhirupasamskṛtāḥ || 5.14.25 ||

latāśatairavatatāḥ santānakusumāvṛtāḥ |  
nānāgulmāvṛtavānāḥ karavīrakṛtāntarāḥ || 5.14.26 ||

tato'mbudharasaṅkāśaṃ pravṛddhasīkharāṃ girim |  
vicitrakūṭaṃ kūṭaiśca sarvataḥ parivāritam || 5.14.27 ||

śilāgrhairavatataṃ nānāvṛkṣasamāvṛtam |  
dadarśa kapiśārdūlo ramyaṃ jagati parvatam || 5.14.28 ||

dadarśa ca nagāt tasmānnadīṃ nipatitāṃ kapiḥ |  
aṅkādiva samutpatya priyasya patitāṃ priyām || 5.14.29 ||

jale nipatitāgraiśca pādapairupaśobhitām |  
vāryamāṇāmiva kruddhāṃ pramadāṃ priyabandhubhiḥ || 5.14.30 ||

punarāvṛttatoyāṃ ca dadarśa sa mahākapiḥ |  
prasannāmiva kāntasya kāntāṃ punarupasthitām || 5.14.31 ||

tasyādūrāt sa padminyō nānādvijagaṇāyutāḥ |  
dadarśa kapiśārdūlo hanūmān mārutātmajaḥ || 5.14.32 ||

kr̥trimāṃ dīrghikāṃ cāpi pūrṇāṃ śītena vāriṇā |  
maṅgipravarasopānāṃ muktāsikataśobhitām || 5.14.33 ||

vividhairmṛgasaṅghaiśca vicitrāṃ citrakānanām |  
prāsādaiḥ sumahadbhiśca nirmitairviśvakarmaṇā || 5.14.34 ||

kānanaiḥ kr̥trimaiścāpi sarvataḥ samalaṅkṛtām |  
ye kecit pādapāstatra puṣpopagaphalopagāḥ || 5.14.35 ||

sacchatrāḥ savitardīkāḥ sarve sauvarṇavedikāḥ |  
latāpratānairbahubhiḥ parṇaiśca bahubhirvṛtām || 5.14.36 ||

kāñcanīṃ śiṃśapāmekāṃ dadarśa sa mahākapiḥ |  
vṛtām hemamayībhistu vedikābhiḥ samantataḥ || 5.14.37 ||

so'paśyad bhūmibhāgāṃśca nagaprasravaṇāni ca |  
suvarṇavr̥kṣānaparān dadarśa śikhisannibhān || 5.14.38 ||

teṣāṃ drumāṇāṃ prabhayā meroriva mahākapiḥ |  
amanyata tadā vīraḥ kāñcano'smīti sarvataḥ || 5.14.39 ||

tān kāñcanān vr̥kṣagaṇān mārutena prakampitān |  
kiṅkiṇīśatanirghoṣāṃ dṛṣṭvā vismayamāgamat || 5.14.40 ||

supuṣpitāgrān rucirāṃstaruṇāṅkurapallavān |  
tāmāruhya mahāvegāḥ śiṃśapāṃ parṇasaṃvṛtām || 5.14.41 ||

ito drakṣyāmi vaidehīṃ rāmadarśanalālasām |  
itaścetaśca duḥkhārtām sampatantīm yadṛcchayā || 5.14.42 ||

aśokavanikā ceyāṃ dṛḍhaṃ ramyā durātmanaḥ |  
candanaiścampakaiścāpi bakulaiśca vibhūṣitā || 5.14.43 ||

iyāṃ ca nalinī ramyā dvijasaṅghaniṣevitā |  
imāṃ sā rājamahiṣī nūnameṣyati jānakī || 5.14.44 ||

sā rāmā rājamahiṣī rāghavasya priyā satī |  
vanasañcārakuśalā dhruvameṣyati jānakī || 5.14.45 ||

athavā mṛgaśāvākṣī vanasyāsya vicakṣaṇā |  
vanameṣyati sādyeha rāmacintāsukarśitā || 5.14.46 ||

rāmaśokābhisantaptā sā devī vāmalocanā |  
vanavāsaratā nityameṣyate vanacāriṇī || 5.14.47 ||

vanecarāṇaṃ satataṃ nūnaṃ sprḥayate purā |  
rāmasya dayitā cāryā janakasya sutā satī || 5.14.48 ||

sandhyākālamanaḥ śyāmā dhruvameṣyati jānakī |  
nadīṃ cemāṃ śubhajalāṃ sandhyārthe varavarṇinī || 5.14.49 ||

tasyāścāpyanurūpeyamaśokavanikā śubhā |  
śubhāyāḥ pārthivendrasya patnī rāmasya sammatā || 5.14.50 ||

yadi jīvati sā devī tārādhīpanibhānanā |  
āgamiṣyati sāvaśyamimāṃ śītajalāṃ nadīm || 5.14.51 ||

evaṃ tu matvā hanumān mahātmā  
pratīkṣamāṇo manujendrapatnīm |  
avekṣamāṇaśca dadarśa sarvaṃ  
supuṣpīte parṇaghane nilīnaḥ || 5.14.52 ||

|| ityārṣe śrīmadrāmāyaṇe vālmīkīye ādikāvye  
sundarakāṇḍe caturdaśaḥ sargaḥ ||